

మెదడు

మన తలలో మూడు పౌన్ల బరువు ఉండే ఓ సుతిమెత్తని మాంసపు ముద్ద ఒకటి ఉంది. దాని ఉపరితలం అంతా ముడుతలు పడి ఓ వెద్ద వాల్నట్ లా ఉంటుంది. అదే మెదడు.

అది రోజల్లా వెద్దగా ఏమీ చేస్తున్నట్టు ఉండదు. ఊరికే తీరిగ్గా కూర్చున్నట్టు ఉంటుంది. కాని అది చాలా ముఖ్యమైన అవయవమే అయ్యుంటుంది. అది మరి కఠినమైన కపాలపు ఎముక పంజరంలో భద్రపరచబడి ఉంటుంది. శరీరంలో మరే ఇతర అంగానికి అంత గొప్ప రక్షణ లేదు.

ఉదాహరణకి గుండె కూడా శరీరంలో ఓ ముఖ్యమైన అంగమే. రొమ్మును కాపాడే పక్క ఎముకల వరుస గుండెని కూడా కాపాడతాయి. అయితే ఈ పక్క ఎముకల మధ్య సందులు ఉంటాయి. ఈ సందుల్లోంచి కత్తిని పోనిచ్చి గుండెకి గాయం చేస్తే క్షణాల్లో మనిషి ప్రాణం విడుస్తాడు. కాని కపాలంలో అలాంటి సందులేవీ లేవు.

శరీరం సజీవంగా ఉండాలంటే ఆక్సిజన్ కావాలని మనకి తెలుసు. ఆ ఆక్సిజన్ గాల్లో ఉంటుంది. మనం శ్వాస తీసుకున్నప్పుడు ఆక్సిజన్ మన శరీరంలోకి ప్రవేశిస్తుంది. ఆక్సిజన్ మన శరీరంలోని ఆహారంతో కలిసి మనకి శక్తిని ఇస్తుంది.

పని చేసే కండరాలు బోలెడంత శక్తిని వాడుకుంటాయి. అందుకే వాటికి చాలా ఆక్సిజన్ కావాలి.

మన కండరాలతో మనం చురుగ్గా పని చేస్తూ, బరువులు ఎత్తడం, కట్టెలు కొట్టడం వంటివి చేస్తున్నప్పుడు ఆయాసం వస్తుంది. రొప్పుతాం. అప్పుడు ఇంకా బలంగా ఊపిరి తీసుకుంటాం. అదనపు శక్తి కోసం అదనపు ఆక్సిజన్ కావాలిగా మరి!

అయితే మనం పీల్చుకునే ఆక్సిజన్ లో ఇంచుమించు నాలుగో వంతు మెదడు వాడేస్తుంది. ఊరికే కిమ్మనకుండా కూర్చుని ఉన్నా అంత శక్తిని వాడేస్తోంది ఈ అవయవయం. అంటే మెదడు నిజంగా ఏదో ముఖ్యమైన వ్యవహారాన్నే నడిపిస్తోంది అన్నమాట.

ఒక్కొక్కసారి శ్వాసకి ఏదైనా అడ్డు తగిలినప్పుడు ఊపిరి తీసుకోవడం కష్టం అవుతుంది. శరీరంలో మిగతా అవయవాలు ఆక్సిజన్ లేకుండా కొంత కాలం మనగలవు. కాని మెదడు ఆక్సిజన్ లేకుండా కొద్ది నిమిషాలు మాత్రమే ఉండగలదు. అలా కొద్ది నిమిషాలు గడిచాయంటే ఇక మెదడు చేస్తున్న పని ఆపేస్తుంది. అప్పుడిక ప్రాణాలు పోవడం ఖాయం.

మెదడుకి ఆక్సిజన్ ఎంత అవసరమో ప్రాచీనులకి తెలీదు. అసలు ఆక్సిజన్ అంటే ఏంటో కూడా వాళ్లకి తెలీదు. అయితే వాళ్లకి ఓ విషయం బాగా తెలుసు. ఓ మనిషిని నెత్తి మీద గట్టిగా మొత్తితే కాసేపు దిమ్మదిరిగిపోయినట్టు ఉంటుంది. ఆ తరువాత తన ప్రవర్తనలో మార్పులు కనిపిస్తాయి. అతడి ఆలోచనలలో, చేష్టలలో ఏదో తేడా కనిపిస్తుంది.

కనుక మనిషి ఆలోచనలకి, అనుభూతులకి ఆధారభూతంగా ఉండే అవయవయం మెదడేనని ఎంతో మంది ప్రాచీన పండితులు అనుకునేవారు. అలాంటి పండితులలో ప్లేటో (427-347 క్రీ.పూ.) ఒకడు.

ప్రాచీన పాశ్చాత్య లోకంలో గొప్ప పరపతి ఉన్న తాత్వికులలో ప్లేటో శిష్యుడైన అరిస్టాటిల్ (384-322 క్రీ.పూ.) ఒకడు. భావాలకి, భావావేశాలకి కేంద్రం హృదయం అని ఇతడు నమ్మేవాడు. అవును మరి. మనం ఉద్వేగపడినప్పుడు మరి గుండె వేగంగా కొట్టుకుంటుంది. ప్రశాంతంగా ఉన్నప్పుడు గుండె కూడా నెమ్మదిస్తుంది. కాని మరి భావాలకి, అనుభూతులకి ఆధారం గుండె అయితే ఇక మెదడు ఏం చేస్తున్నట్టు?

హృదయంలో వేడెక్కిన రక్తం మెదడుని చేరి చల్లబడుతుందని అరిస్టాటిల్ ఊహించాడు.

మెదడు పని రక్తాన్ని చల్లార్చడమే అయితే దానికంత కఠినమైన కపాలపు రక్షణ ఎందుకు? ఛాతీ మీద తగిలిన దెబ్బ కన్నా నెత్తి మీద తగిలిన దెబ్బ వల్ల మనకి స్పృహ కోల్పోయే ఆస్కారం ఎక్కువ. ఏందుచేత? జంతువులలో కన్నా మనిషిలో మెదడు పరిమాణం ఎందుకు ఎక్కువ? గుర్తాలు, ఒంటెలు మొదలైన జంతువుల శరీరాలు మనిషి శరీరం కన్నా వెద్దవే అయినా వాటి మెదడు పరిమాణం

తక్కువే. బృహత్కాయాలు గల ఏనుగులకి, తిమింగలాలకి మాత్రం మనిషి మెదడు కన్నా పెద్ద మెదళ్లు ఉంటాయి.

ఈ సమాచారం దృష్ట్యా మెదడు విషయంలో అరిస్టాటిల్ సిద్ధాంతం సరైనదా లేదా అని చాలా మందికి సందేహం కలుగసాగింది.

రమారమి క్రీ.పూ. 290 కాలంలో హీరోఫైలస్ అనే గ్రీకు వైద్యుడు మొట్టమొదటి సారిగా తన విద్యార్థుల ముందు శవాలని పరిచ్ఛేదించి ప్రదర్శించడం మొదలెట్టాడు. దీన్నే ఇప్పుడు మనం డిసెక్షన్ (పరిచ్ఛేదం) అంటున్నాం.

ఆవిధంగా విద్యార్థులు దేహంలో వివిధ అంగాలని అధ్యయనం చెయ్యడానికి వీలవుతుంది. అలాంటి అధ్యయనాన్నే శరీరశాస్త్రం అంటారు.

హీరోఫైలస్ మెదడును చాలా క్షుణ్ణంగా పరిచ్ఛేదించి, పరిశీలించి ఓ నిర్ణయానికి వచ్చాడు. ప్లేట్ లాగే ఇతడు కూడా మెదడే ఆలోచనకి, అనుభూతికి ఆధారం అని భావించాడు. మెదడుని శరీరంతో కలుపుతూ సన్నని తీగల్లాంటి వస్తువులు ఉండడం కూడా ఇతడు గమనించాడు. వీటికి నాడులు అని పేరు పెట్టాడు.

ఈ నాడులలో కొన్ని కండరాల వరకు, మరి కొన్ని కన్నుల వరకు, చెవుల వరకు విస్తరించి ఉండడం గమనించాడు హీరోఫైలస్. అంటే కొన్ని నాడులు కండరాలని అదిలించి మనిషిని కదిలిస్తాయని, మరి కొన్ని నాడులు మనం చూసే దృశ్యాలని, వినే శబ్దాలని మెదడుకి చేరవేస్తాయని అర్థం చేసుకున్నాడు.

హీరోఫైలస్ నడిచిన బాటలోనే నడిచిన మరో గ్రీకు వైద్యుడు ఉన్నాడు. ఇతడి పేరు ఎరసిస్ట్రాటస్. ఇతడు కూడా మెదడుని చాలా క్షుణ్ణంగా అధ్యయనం చేశాడు. మెదడు ఉపరితలం మీద ముడతలని విశదంగా వర్ణించిన వారిలో ఇతడు మొదటి వాడు. జంతువుల మెదళ్ల మీద కన్నా మనిషి మెదడు మీద ముడుతలు ఎక్కువ అని ఇతడు గమనించాడు. బహుశా అందుకే మనిషికి జంతువు కన్నా తెలివితేటలు ఎక్కువేమో నని కూడా ఇతడు అభిప్రాయపడ్డాడు.

మెదడులో రెండు భాగాలు ఉన్నాయని గుర్తించాడతడు.ముందుకి ప్రస్తుతంగా కనిపించే పెద్ద భాగాన్నే మనం సెరిబ్రమ్ (ఈ పదానికి లాటిన్ లో మెదడు అని అర్థం) అంటాం. వెనుకగా, కొంచెం కిందుగా ఉండే భాగానికి సెరిబెల్లమ్ (ఈ పదానికి లాటిన్ లో చిన్న మెదడు అని అర్థం) అని పేరు.

మెదడుని కప్పే పొరలని, మెదడులోని ఖాళీలని కూడా ఇతడు అధ్యయనం చేశాడు.

హీరోఫైలస్, ఎరసిస్ట్రాటస్ ల కృషి అంతా ఈజిప్ట్ లోని అలెగ్జాండ్రీయా నగరంలో జరిగింది. ఆ రోజుల్లో ఆ మహానగరం విజ్ఞానికి పుట్టినిల్లు. అయితే శవ పరిచ్ఛేద కార్యక్రమాలు మాత్రం ఈజిప్ట్ ప్రజలకి రుచించలేదు. అది వారి మతానికి విరుద్ధం. ఆ కారణం చేత ఈ ఇద్దరు పురోగాములు అంత గొప్ప ప్రారంభాన్ని అందించినా చాలా కాలం పాటు ఆ బాటలో ఇంకేవ్వరూ నడవలేకపోయారు.

అవి రోమన్ సామ్రాజ్యం మహోన్నత దశలో ఉన్న రోజులు. ఆ రోజుల్లోనే గొప్ప పేరున్న మరో గ్రీకు వైద్యుడు ఉండేవాడు. అతడి పేరు గాలెన్ (క్రీ.శ. 130-200). మానవ కళేబరాలని పరిచ్ఛేదించ కూడదనే నిషేధం ఇతడి మీద కూడా ఉండేది. అందుకే ఇతడు మానవ కళేబరాలని బదులు జంతు దేహాలని పరిచ్ఛేదించేవాడు. ఈ పద్ధతి వల్ల ఇతగాడు ఎన్నో సందర్భాల్లో పొరబడడం జరిగింది. ఎందుకంటే కుక్కలు, పందులు మొదలైన జంతువుల అంగాలకి మనిషిలోని అంగాలకి మధ్య ఎన్నో తేడాలు ఉన్నాయి.

ఇతగాడు మెదడులో మరోభాగం గురించి కూడా కొన్ని అధ్యయనాలు చేశాడు. సెరిబెల్లమ్ కి అడుగున మెదడు నుంచి తోకలాంటి ఓ భాగం కిందకి దిగుతూ కనిపిస్తుంది. అలా దిగే భాగంలో మొదటి భాగాన్ని మెడుల్లా అబ్లాంగాటా అంటారు. బారెడు పొడవున ఈ తోక ఇంకా కిందకి దిగుతుంది. దీన్నే వెన్నుపాము అంటాము. మెత్తని ఈ వెన్నుపాముకి రక్షణగా ఎముకలతో నిర్మితమైన ఒర లాంటిది ఉంటుంది. అదే వెన్నుపూస. మెదడు నుండి పుట్టుకొచ్చినట్టే ఈ వెన్నుపాము నుండి కూడా నాడులు పుట్టుకొస్తూ కనిపిస్తాయి.

జంతువుల వెన్నుపాముకి భేదిస్తే ఏం జరుగుతుందో గాలెన్ అధ్యయనం చేశాడు. వెన్నుపాముని బాగా వైభాగంలో మెదడుకి దగ్గరగా కోస్తే ప్రాణి వెంటనే ప్రాణాలు విడుస్తుంది. ఇంకా కిందుగా కోస్తూ వస్తే

ఓక్కోక్క స్థాయిలో కోసిన కోతకి కొన్ని ప్రత్యేకమైన కండరాలు చచ్చుబడిపోవడం కనిపిస్తుంది. దీన్ని బట్టి వెన్నుపాము నుండి వచ్చే నాడులు కండరాలని అదిలిస్తాయని తేలింది.

దురదృష్టవశాత్తు రోమన్ల హయాంలోనే సైన్సుకి గడ్డు రోజులు మొదలయ్యాయి. రోమన్ సామ్రాజ్య పతనం తరువాత విజ్ఞానానికి కూడా ఆయువు చెల్లినట్టు అయ్యింది. గాలెన్ తరువాత మరో వెయ్యేళ్ల తరువాత గాని శాస్త్రవేత్తలు మళ్ళీ మానవ, జంతు దేహాల పరిచ్ఛేదాల జోలికి పోలేదు.

1316లో మాండివో ద లూత్సీ (1275-1326) అనే ఇటాలియన్ వైద్యుడు శరీర శాస్త్రం మీద సమగ్రంగా ఓ పుస్తకం రాశాడు. ప్రపంచ చరిత్రలో శరీర శాస్త్రం మీద ప్రత్యేకించి రాయబడ్డ పుస్తకాల్లో ఇదే మొదటిదేమో. అయితే ఆ పుస్తకంలో అన్నీ తప్పుల తడకలే. ఎందుకంటే ఇతగాడు స్వానుభవాన్ని నమ్ముకోకుండా గాలెన్ చెప్పిందే వేదం అని నమ్మాడు. ఏదేమైనా ఇదో గొప్ప ప్రారంభం అనే అనుకోవాలి.

జగద్విఖ్యాతి గల ఇటాలియన్ కళాకారుడు లియూనార్డో డా వించీ (142-1519) తన కళని మరింత సజీవం చేసుకోవాలని ఎన్నో శవపరిచ్ఛేదాలని గావించి, కళని విజ్ఞానంతో అద్భుతంగా మేళవించాడు. ఆ ప్రయత్నంలో కనీసం 30 మానవ కళేబరాలని పరిచ్ఛేదించి పరీక్షించాడు. గాలిన్ భావాలలో పొరబాట్లని ఎత్తి చూపిన ప్రథముడు ఇతడు.

అయితే లియూనార్డో తన ఆవిష్కరణల గురించి వెల్లడి చెయ్యకుండా తన వద్దే గుప్తంగా దాచుకున్నాడు. ఆ కారణం చేత తను రాసుకున్న సంగతులన్నీ తన మరణానంతరం ఎంతో కాలానికి తప్ప ఇతరులకి తెలీలేదు.

ఆధునిక శరీర శాస్త్రానికి నిజంగా పునాదులు వేసినవాడు బెల్జియన్ శాస్త్రవేత్త ఆండ్రీయాస్ వెసేలియస్ (1514-1564). లియూనార్డో లాగానే వెసేలియస్ కూడా ఎన్నో మృత కళేబరాలని పరిచ్ఛేదించి చూశాడు. అయితే ఇతడు తన ఆవిష్కరణల గురించి అందరికీ తెలిసేలా బాహుటంగా ప్రచురించాడు. 1543 లో ఇతడు సైన్సు లోకంలో శిరోధార్యం అనదగ్గ ఓ పుస్తకాన్ని ప్రచురించాడు. దాని

పేరు “మానవ శరీర నిర్మాణం”. ఆ రోజుల్లో అత్యుత్తమ కళాకారులు ఆ పుస్తకానికి కావలసిన బొమ్మలు వేశారు. అప్పటికే అచ్చు పరిశ్రమ ఉంది. కనుక ఆ పుస్తకం అచ్చయ్యి యూరప్ అంతా వ్యాపించింది. నిర్దోషంగా, అద్భుతంగా రూపొందిందా పుస్తకం. గాలెన్ చేసిన తప్పులని సరిదిద్ది ఒప్పులని చెప్పిందా పుస్తకం.

వెసేలియస్ మెదడుని పరీక్షించి దాన్ని చాలా కచ్చితంగా వర్ణించాడు. గాలెన్ వెన్నుపాము మీద చేసిన ప్రయోగాలు ఇతడు కూడా చేసి చూశాడు. మెదడు, వెన్నుపాము, వాటి నుండి పుట్టుకొచ్చే నాడులు – ఇవన్నీ కలిసి నాడీమండలం అవుతాయని అతడు గుర్తించాడు.

వెసేలియస్ కాలం తరువాత మనుషులు మానవ శరీరాలని ధైర్యంగా పరిచ్ఛేదం చెయ్యడం మొదలెట్టారు. వివిధ అంగాల గురించి వివరంగా తెలుసుకోసాగారు. ఎంతో మంది శరీరశాస్త్రవేత్తలు వివిధ నాడుల గతులని అనుసరిస్తూ అవి ఎక్కడెక్కడికి పోతున్నాయో పరిశీలించారు.

ఆల్బ్రెక్ట్ వాన్ హేలర్ అనే స్విస్ జీవశాస్త్రవేత్త కండరాలు ప్రేరణలకి స్పందిస్తాయని నిరూపించాడు. అంటే వాటిని తాకితే అవి సంకోచిస్తాయన్నమాట. అంతే కాక కండరాన్ని చేరే నాడిని తాకినా ఆ కండరం స్పందిస్తుంది. అసలు కండరాన్ని తాకడం కన్నా నాడిని తాకితే కండరం మరింత సులభంగా స్పందిస్తుంది. ఆ విధంగా (నాడులు సంధించి ఉన్న) మెదడు మనిషి కదలికలని కలుగజేస్తోందని హాలర్ అధ్యయనాలతో తేటతెల్లం అయ్యింది.

అంతే కాక శరీరం లోని నాడులన్నిటి ఆరంభం మెదడులో గాని, వెన్నుపాములో గాని ఉంటుందని నిరూపించాడు హేలర్. మరి మెదడు, వెన్నుపాము కలిసే ఉంటాయి కనుక అవన్నీ ఓ సమగ్రమైన నాడీమండలంలో భాగాలని తేలింది.

2. మెదడుతో వచ్చిన చిక్కు

మెదడు వెన్నుపాము మనిషిలోని భావాలని, భావావేశాలని శాసిస్తున్నాయని తేలాక మెదడు సక్రమంగా పని చెయ్యనప్పుడు మనిషి ప్రవర్తన ఎలా మారుతుంది అన్న ప్రశ్న తలెత్తింది. మెదడుకి గాయం అయినా, రోగం సోకినా ఏం జరుగుతుంది?

మెదడు మరీ ఎక్కువ సేపు పని చెయ్యకుండా ఉండిపోతే మనిషి స్పృహ కోల్పోతాడు. దీనినే స్ట్రోక్ లేదా అపోప్లెక్సీ (గ్రీకు భాషలో ఈ మాటకి అర్థం 'దెబ్బ కొట్టడం') అంటారు. మెదడు గురించి ఏమీ తెలీని వారికి మరీ స్ట్రోక్ వాతన పడ్డ మనిషి ఏ అదృశ్య శక్తో, ఏ దేవతో, దెయ్యమో, కొట్టిన దెబ్బకి కుప్పకూలినట్టు కనిపించిందేమో.

స్ట్రోక్ వల్ల మరణం సంభవించవచ్చు. లేక మనిషి సజీవంగా ఉన్నా శరీరంలో ఒక భాగం చలనం లేకుండా చచ్చుబడిపోనూవచ్చు. అయితే మెదడులో చిన్న చిన్న రక్తనాళాలు పూడుకుపోవడమో, తెగిపోవడమో స్ట్రోక్ కి కారణం అని ఇప్పుడు మనకి తెలుసు. రక్తనాళాలు దెబ్బ తిన్నప్పుడు మెదడులో ఆ ప్రాంతంలో ఆక్సిజన్ అందక మెదడు పని చెయ్యడం ఆగిపోతుంది.

మెదడులో మరీ అంత విపరీతంగా కనిపించని సమస్యలు కూడా తలెత్తవచ్చు. మనీషిలో అప్రయత్నమైన కదలికలు పుట్టవచ్చు. మనిషి హఠాత్తుగా కింద పడి, నురగలు కక్కుతూ, విలవిలలాడవచ్చు. అవతలి వారికి కనిపించని దృశ్యాలు కనిపించవచ్చు. (వాస్తవంలో లేని విషయాలని చూడడాన్ని, వినడాన్ని విభ్రాంతి అంటారు.)

ప్రాచీన కాలంలో ఇలా విభ్రాంతిని అనుభూతి చెందేవాళ్లు నిజంగా మరేదో అదృశ్య లోకంలోకి తొంగి చూస్తున్నారని అనుకునేవారు. ఏ దేవతల నుండో సందేశాలని అందుకుంటున్నారని అనుకునేవారు. బహుశ దేవతలు ఆ శరీరాన్ని ఆవహించి దాన్ని పూర్తిగా స్వాధీనం చేసుకున్నారని అనుకునేవారు.

అకస్మాతుగా కిందపడి విచిత్రంగా ప్రవర్తించి, అంతలోనే మామూలుగా అయిపోయే వ్యక్తుల విషయంలో ఇలాంటి నమ్మకాలు మరీ నిజంగా అనిపించాయి. అలాంటి అవస్థనే "కింద పడి రోగం" అన్నారు. వైద్య పరిభాషలో ఆ రోగం పేరు ఎపీలెప్సీ (గ్రీకులో ఈ మాటకి అర్థం ఆవాహన). ఈ రోగంలో దేవతలు మనిషిని ఆవహించి తాత్కాలికంగా స్వాధీనం చేసుకున్నట్టు అనిపించింది.

గ్రీకులు ఎపీలేప్పీని 'పవిత్రమైన వ్యాధి' గా వ్యవహరించేవారు. ఆ జబ్బు సోకిన వారిని ఆరాధనా భావంతో చూసేవారు. వారికి భవిష్యత్తు కూడా తెలుస్తుందని నమ్మి వారిని భవిష్యత్తు తెలిసిన ప్రవక్తలుగా పరిగణించేవారు.

ఈ దోరణి ఇంకా విస్తరించి కాస్త విచిత్రంగా ప్రవర్తించే వారిని, అదే పనిగా ఆవే మాటలు మాట్లాడుతూ ఉండేవారిని కూడా అదే విధంగా ఆరాధనా భావంతో పరిగణించేవారు. తరువాత కాలంలో అలాంటి వాళ్లని పిచ్చి వాళ్లని, ఉన్మాదులని అన్నారు. అలాంటి వాళ్లు దేవతలచేత ఆవేశించబడ్డ వారు అని నమ్మేవారు.

ఎపీలేప్పీతో గాని, ఉన్మాదంతో గాని బాధపడుతున్న వారి విషయంలో దేవతల ప్రమేయం ఉందని నమ్మినంత కాలం తమ చుట్టూ ఉన్న వాళ్లు వారిని గౌరవాదరాలతో చూసేవారు. కాని కాలక్రమేణా అది దేవత ప్రభావం కాదని, దెయ్యం ప్రభావం అని మనుషులు నమ్మసాగారు. పిచ్చివారిని, ఎపీలేప్పీ గల వారిని దెయ్యాలు పట్టి పీడిస్తుంటాయని ఊహించుకున్నారు. కనుక అలాంటి రోగులలో తిరిగి మానసిక స్వస్థత చేకూర్చాలంటే ఆ దెయ్యాలని బయటికి తరిమేయాల్సిందే!

కొన్ని సార్లు ఈ దెయ్యాలని తరిమేసే కార్యక్రమాలు చాలా క్రూరంగా, అమానుషంగా ఉండేవి. పిచ్చి వారిని కొట్టి, గొలుసులతో కట్టి నానా విధాలుగా చిత్రహింసలు పెట్టేవారు. ఇక ఉన్మాదుల శరణాలయాలలో పరిస్థితులు మరీ ఘోరంగా ఉండేవి. అక్కడ వారు పడే యాతనలు చూసి నవ్వుకోడానికి వెళ్లే 'మామూలు' మనుషులూ ఉండేవారు.

అయితే మనం మానసిక వ్యాధులు అనుకే వాటిలో దేవతల, దెయ్యాల ప్రమేయం లేకపోవచ్చని నమ్మిన వారు కూడా ఉన్నారు. శతాబ్దాల మానవ చరిత్రలో ప్రతీ దశలోనూ పిచ్చి వారు కేవలం ఆరోగ్యం దెబ్బ తిన్న వారని, వారిని చిత్ర హింస పెట్టక వారిని కరుణతో చేరదీయాలని నమ్మిన వైద్యులు ఉంటూనే ఉన్నారు. గ్రీకు వైద్యుడు హిప్పాక్రటీస్, మరియు అతడి అనుచరులు ఎపీలేప్పీ కూడా ఒక రోగమని, తక్కిన రోగాలలాగానే దాన్ని కూడా నయం చేసే ప్రయత్నాలు చేయాలని బోధించారు. దానికి ప్రకృతి

సిద్ధమైన కారణాలు ఉన్నాయని, దానికి విరుగుడు ప్రార్థనలు, చిత్రహింసలు కావని, మందులతో దాన్ని నయం చెయ్యచ్చని వాళ్ళూ బోధించారు.

ఇలాంటి నమ్మకాలనే చాటిన సొరానస్ అనే మరో గ్రీకు వైద్యుడు కూడా ఉన్నాడు. ఇతగాడు రోమన్ల కాలంలో జీవించాడు.

కాని అలాంటి సౌమ్యమైన హితవు చాలా మంది చెవికి ఎక్కలేదు. 'దెయ్యం ఆవహించింది' అనే సిద్ధాంతాన్నే ప్రజలు నమ్ముతూ వచ్చారు.

అది 1789. ఫ్రెంచ్ విప్లవ జ్వాలలు దేశమంతా దావానలంలా పాకుతున్న రోజులు. ఫ్రెంచ్ ప్రజలు తిరుగుబాటు చేసి అవినీతిమయమైన, అసమర్థమైన ఫ్రెంచ్ ప్రభుత్వాన్ని గద్దె దింపారు. ఆ విప్లవాల ప్రభావం శాస్త్రీయ రంగాల మీద కూడా ప్రసరించింది. కొత్త కొత్త పరిణామాలు, ప్రమాణాలు, కాలమానాలు రూపుదిద్దుకుంటున్న సంధి కాలం అది.

ఉన్నాదుల చికిత్సా పద్ధతుల్లో కూడా కొత్త ధోరణులు మొదలయ్యాయి. హిప్పోక్రటిస్, సొరానస్ ల సాంప్రదాయాన్ని అనుసరిస్తూ మానసిక రుగ్మతలని అధ్యయనం చేసి, ఉన్నాదులకి మరింత సున్నితమైన చికిత్సలు రూపొందించాలని నమ్మే ఓ ఫ్రెంచ్ వైద్యుడు ఉన్నాడు. అతడి పేరు ఫిలిప్ పీనెల్ (1745-1826).

1793 లో పీనెల్ ని ఓ పెద్ద ఉన్నాద శరణాలయానికి అధికారిగా నియమించారు. అందులో ఏళ్ల తరబడి గొలుసులతో కట్టిబంధం రోగులు ఎందరో చాలా దీనావస్థలో ఉన్నారు. పీనెల్ వారి గొలుసులు విప్పించేశాడు. ఒక్కొక్క రోగి మీద ప్రత్యేక శ్రద్ధ చూచిస్తూ వారి బాగోగులు కనిపెట్టుకుంటూ ఉండేవాడు. ఇలాంటి సున్నితమైన పద్ధతుల వల్ల రోగులు బాగా కోలుకున్నారు.

ఉన్నాదుల చికిత్సలో ఆ విధంగా పీనెల్ ఓ విప్లవాన్ని సృష్టించాడు. ఉన్నాదులతో సున్నితంగా, సాదరంగా వ్యవహరించే పద్ధతి మెల్లగా దేశదేశాలకి పాకింది. ఇంగ్లండ్, జర్మనీ, అమెరికా సంయుక్త

రాష్ట్రాలు మొదలు ఎన్నో దేశాలు ఆ పద్ధతులని స్వీకరించాయి. 1800 ల చివరి కల్లా పాత కిరాతక పద్ధతులన్నీ నాగరక ప్రపంచం నుండి మాయమైపోయాయి.

అంతా బాగానే ఉంది కాని అసలు మానసిక రుగ్మతలని నయం చేసేదెలా? మెదడు సక్రమంగా పని చేయని పరిస్థితిలో దాన్ని సరిగ్గా పనిచేయించడమెలా?

మెదడు మీద సత్ప్రభావాన్ని చూపించగలిగే అంశాలు ఎన్నో ఉన్నాయి.

మన చుట్టూ చూసే ప్రపంచం నుండి నానారకాల దృశ్యాలు, శబ్దాలు, గంధాలు, రుచులు, స్పర్శలు, మాత్రమే కాక రకరకాల ఆలోచనలు కూడా మెదడుని చేరుతాయి. వీటిలో మెదడుకి కాస్త శాంతి నిచ్చి, ఉపశమనాన్ని కలుగజేసేవి ఎన్నో ఉంటాయి. దేని వల్లనయినా కాస్తంత స్వాంతన దొరుకుతుందని ఎవరైనా ప్రగాఢంగా నమ్మితే దాని వల్ల వాళ్లకి నిజంగానే మేలు కలుగవచ్చు.

మెదడుతో సంబంధం లేని అవయవంలో ఏదైనా దెబ్బ తిన్నా మెదడు ప్రభావం ఆ అవయవం మీద కనిపించవచ్చు. ఆ ప్రభావం వల్ల రోగం ఉపశమించవచ్చు, లేదా ప్రకోపించవచ్చు కూడా.

ఉదాహరణకి ఓ మనిషికి ఏదో సమస్య ఉందని అనుకుందాం. దాన్ని పరిష్కరించడానికి ఏ తాయత్తో, రక్షరేకో ఉందని ఏ మిత్రుడో చెప్పాడని అనుకుందాం. అప్పుడా మిత్రుడు రోగి చెవిలో ఏవో విచిత్రమైన శబ్దాలు ఊదడం, చేతులతో ఏవో చేష్టలు చెయ్యడం, రకరకాలుగా స్పృశించడం వంటి పనులేవో చేశాడని అనుకుందాం. రోగికి ఈ ప్రక్రియల మీద, వాటిని ప్రయోగిస్తున్న వ్యక్తి మీద నమ్మకం ఉంటే అతడి పరిస్థితిలో ఎంతో కొంత మార్పు కనిపిస్తుంది.

కాలక్రమేణా మానుషులకి శరీరం గురించి, శరీర ధర్మాల గురించీ ఎన్నో తెలిసొచ్చాయి. కేవలం నమ్మకం మీద పని చేసే చికిత్సల మీద వారికి నమ్మకం పోయింది. మరింత వైజ్ఞానికమైన చికిత్సల కోసం అన్వేషణ మొదలెట్టారు.

1700లో శాస్త్రవేత్తలు అయస్కాంతాల గురించి విద్యుత్తు ప్రవహించే తీరు గురించి ఎన్నో అధ్యయనాలు చేశారు. అయస్కాంతాలే కాక విద్యుదీకృత వస్తువులు కూడా ఇతర వస్తువులని ఆకర్షిస్తాయని

నిరూపితమయ్యింది. ఈ సాధనాలని ఉపయోగించి దేహంలోని రోగాలని ఆకర్షించి బయటకి పారద్రోలచ్చని కొందరు అభిప్రాయపడ్డారు.

1774 లో ఆస్ట్రీయాలోని వియన్నాలో పని చేసే జర్మన్ వైద్యుడు ఫ్రాన్జ్ ఆంటాన్ మెస్మర్ (1734-1815) సరిగ్గా అదే ప్రయత్నించి చూశాడు. తన రోగుల శరీరాల మీదుగా అయస్కాంతాలని పోనిస్తూ లోపల ఉన్న రోగాలని ఆకర్షించడానికి ప్రయత్నించాడు. ఈ ప్రయత్నాలు కొన్ని సార్లు సత్ఫలితాలు ఇచ్చినట్టు అనిపించింది. మెస్మరిసమ్ అన్న పేరు గల ఈ ప్రక్రియకి ఆ రోజుల్లో చాలా పలుకుబడి వచ్చింది. అయితే అయస్కాంతానికి రోగం మీద పెద్దగా ప్రభావం ఉండదు. కనుక ఇది కూడా నమ్మకం మీద ఆధారపడే ఒక విధమైన చికిత్సే ననుకోవాలి.

అయస్కాంతాలని పక్కన బెట్టి రోగి శరీరం మీద వట్టి చేతులని పోనిచ్చినా కొన్ని సార్లు ఫలితం కనిపించేదని మెస్మర్ గమనించాడు. అయితే ఈ పద్ధతిలో చాలా మంది విషయంలో ఏ మార్పు కలుగలేదు. వట్టి మాటలు చెప్పి జనాన్ని మోసం చేస్తున్నారని చాలా మంది మెస్మర్ గురించి పోలీసులకి ఫిర్యాదు చేశారు. ఆ కారణం చేత 1778 లో మెస్మర్ వియన్నా వదిలి వెళ్లిపోవలసి వచ్చింది.

పారిస్ లో కొంతకాలం వ్యవహారం బాగానే నడిచింది. కాని కొంతకాలం తరువాత ముందు జరిగినట్టే జరిగింది. 1785లో మెస్మర్ పారిస్ నగరాన్ని కూడా వదిలి వెళ్లిపోవలసి వచ్చింది.

అయితే మెస్మర్ బొత్తిగా మోసగాడు కాడు. మితిమీరిన ఉత్సాహంతో తన పద్ధతులతో ఎలాంటి రోగాన్నయినా నయం చెయ్యగలని అనుకోవడమే అతడు చేసిన పొరబాటు. మెస్మర్ తరువాత ఆ మెస్మరిసాన్ని అభ్యసించిన వాళ్లు లేకపోలేదు.

1841లో జీమ్స్ బ్రెయిడ్ అనే స్కాటిష్ వైద్యుడు (1785-1860) మెస్మరిసమ్ మీద ఓ ప్రదర్శన కూడా ఇచ్చాడు. అందులో ఏదో ప్రభావం ఉండి ఉండొచ్చని అతడి నమ్మకం. ఆ పద్ధతి వల్ల రోగులు నయం అవుతున్న సందర్భాలలో ఆ పద్ధతులు మెదడు మీద ప్రభావం చూబిస్తున్నాయేమో నని అతడి ఆలోచన.

బ్రెయిడ్ మనసు యొక్క ఓ ప్రత్యేక లక్షణాన్ని కనుక్కున్నాడు. అవిశేషంగా, అదే పనిగా కలిగే ఓ అనుభూతి మీద రోగిని తన మనసు లగ్నం చెయ్యమన్నప్పుడు కాసేపయ్యాక రోగి మనసు అలసట చెందుతుంది. ఆ అంశం మీద ధ్యాస సన్నగిల్లుతుంది. చుట్టూ ఉన్న అంశాల మీద ధ్యాస సన్నగిల్లి, రోగి ఒక విధమైన నిద్రావస్థ లోకి జారుకుంటాడు. ఈ పద్ధతికి బ్రెయిడ్ హిప్పటిజమ్ అని పేరు పెట్టాడు. ఇది గ్రీకు భాషలో నిద్ర అన్న అర్థం గల పదం నుండి వచ్చింది.

అయితే హిప్పటిజమ్ వల్ల కలిగేది నిజమైన నిద్ర కాదు. ఎందుకంటే హిప్పటిజమ్ లో ఉన్న వ్యక్తికి అవతలి వారు అంటున్న మాటలు వినిపిస్తాయి. సచేతనమైన మనస్సుని నిద్రపుచ్చి నప్పుడు, అడుగున ఉన్న అచేతనమైన మనస్సు బయటి నుండి వచ్చే సూచనలని శ్రద్ధగా ఆలకిస్తుంది. సచేతనమైన మనస్సు కన్నా అచేతనమైన మనస్సు ఆ సూచనలని మరింత గాఢంగా నమ్ముతుంది.

కనుక మెదడు మీద ప్రభావం చూపించి రోగాన్ని నయం చేయగలిగినప్పుడు, హిప్పటిజమ్ కి లోనయిన మనిషికి ఇచ్చే సూచనలకి వ్యక్తి మీద మరింత గాఢమైన ప్రభావం ఉంటుంది. మానసిక రోగాలని నయం చెయ్యడానికి వైద్యులు హిప్పటిజమ్ ని ఓ సాధనంగా వాడసాగారు.

అలాంటి వారిలో ఆస్ట్రియాకి చెందిన జోసెఫ్ బ్రాయర్ (1842-1925) కూడా ఉన్నాడు. 1880లో అతడు ఓ విచిత్రమైన విషయం గుర్తించాడు. హిప్పటిజమ్ కి లోనయిన వ్యక్తికి మామూలు స్థితిలో జ్ఞాపకం రాని ఎన్నో విషయాలు జ్ఞాపకం రావడం అతడు గుర్తించాడు. ఆ జ్ఞాపకాలు మనసులో అచేతనమైన పొరలలో మరుగుపడి ఉన్నాయి. రోగిని ఇబ్బంది పెట్టే, బాధపెట్టే జ్ఞాపకాలు కనుక అవి మామూలు స్థితిలో బయటికి రావడం లేదని అతడు గ్రహించాడు.

ఈ అచేతనమైన జ్ఞాపకాలు, ఆలోచనలు రోగి మీద అనుకోని ప్రభావాన్ని చూపించి, విచిత్రమైన రీతుల్లో అతడి ప్రవర్తనని మారుస్తుంది. రోగి హిప్పటిజ్ స్థితిలో ఉన్నప్పుడు ఆ ఆలోచనలని, జ్ఞాపకాలని అతడి చేత వ్యక్తం చేయిస్తే, తిరిగి మామూలు స్థితికి వచ్చాక కూడా ఆ భావాలని,

ఆలోచనలని గుర్తు వెట్టుకోమని చెప్తే, రోగికి తన విచిత్రమైన ప్రవర్తనకి కారణం అర్థమై తన పద్ధతిని మానుకుంటాడని బ్రాయర్ అభిప్రాయం.

బ్రాయర్ ఈ సంగతులు అన్నీ సిగ్మండ్ ఫ్రాయిడ్ (1856–1939) అనే మరో ఆస్ట్రియన్ వైద్యుడితో చర్చించాడు. 1887 లో ఫ్రాయిడ్ ఈ హిప్పాటిజమ్ పద్ధతిని తన రోగుల మీద ప్రయత్నించి అది బాగా పనిచేస్తోందని గుర్తించాడు. అయితే తరువాత 1890 లలో హిప్పాటిజమ్ ప్రమేయం లేకుండా కూడా మంచి ఫలితాలు సాధించొచ్చని కనుక్కున్నాడు ఫ్రాయిడ్. రోగిని ఊరికే తనకి నచ్చిన విషయాల గురించి స్వేచ్ఛగా మాట్లాడనిచ్చేవాడు. ఈ పద్ధతిలో ఒక జ్ఞాపకం మరో జ్ఞాపకాన్ని గుర్తు చేసి క్రమంగా మనసు పొరలలో దాగి ఉన్న జ్ఞాపకాలు ఒక్కొక్కటిగా బయట పడతాయి. ఈ పద్ధతికి free association (స్వేచ్ఛాయుత అనుసంధానం) అని పేరు.

గుప్త జ్ఞాపకాలు కలలలో, సచేతనమైన మనసు తన పాలన నుండి తప్పుకున్న సమయంలో, కూడా వెలికి రావచ్చని ఫ్రాయిడ్ ఆలోచించాడు. అందుకే కలలని గుర్తించుకోవడం ముఖ్యమని, కలలని విశ్లేషిస్తే వ్యక్తి గురించి ఎన్నో అమూల్యమైన విషయాలు తెలుసుకోవచ్చని ఫ్రాయిడ్ అభిప్రాయపడ్డాడు. ఫ్రాయిడ్ రూపొందించిన పద్ధతులకి psychoanalysis (మనోవిశ్లేషణ) అని పేరు. మనోవ్యాధుల చికిత్సలో ఇతడి కృషికి గొప్ప ప్రభావం ఉండేది. అతని తరువాత ఎంతో మంది మనోవిశ్లేషణ నిపుణులు పలు రకాల మనోవిశ్లేషణా పద్ధతులని రూపొందించారు.

ఎంత సున్నితంగా చికిత్స చేసినా మనోవ్యాధులు గల వ్యక్తులు కొన్ని సార్లు విపరీతంగా, ప్రమాదకరంగా స్పందించడం కనిపిస్తుంటుంది. అలాంటి రోగులని ఊరికే కట్టి పడేయడం, లేకుంటే నిద్రపుచ్చే శక్తివంతమైన మందులు ఇవ్వడం వంటివి చేస్తుంటారు.

1952లో ట్రాంక్విలైజర్స్ అనే ఓ కొత్త రకమైన మందులని కనుక్కున్నారు. ఈ మందులు మనిషిని శాంతింపజేసి నిద్రపుచ్చుతాయి. అలాంటి మందుల వల్ల దుడుకుగా, ఆవేశంగా ప్రవర్తించే రోగులతో వ్యవహరించడం మరింత సులభం అయ్యింది.

3. మెదడు కణాలు

1700 ల కల్లా మెదడు యొక్క స్థూల నిర్మాణం గురించి చాలా విషయాలు తెలిశాయి. కాని మరి కంటికి కనిపించని సూక్ష్మ వివరాల మాటేమిటి? వీటి అధ్యయనం కోసం సూక్ష్మదర్శినిని వినియోగించాల్సి ఉంటుంది.

1665లో రాబర్ట్ హూక్ (1635-1703) అనే ఇంగ్లీష్ శాస్త్రవేత్త ఓ సన్నని బిరడా పొరని తన సూక్ష్మదర్శినిలో వెట్టి పరిశీలించాడు. బిరడా చెట్టు బెరడు నుంచి వస్తుంది. అంటే అందులో ఉండేది మృతపదార్థం. చూడడానికి బిరడా ఘనపదార్థంలా కనిపిస్తుంది కాని సూక్ష్మదర్శినిలో చూస్తే అందులో చిన్న చిన్న చతురస్రాకారపు రంధ్రాలు ఉండడం కనిపించింది. ఈ రంధ్రాలని హూక్ cells (కణాలు) అన్నాడు. చిన్న చిన్న గదులని మనం cells అంటాం.

జీవపదార్థాన్ని సూక్ష్మదర్శినిలో చూసి పరిశీలించిన ఇతర శాస్త్రవేత్తలు కూడా ఉన్నారు. మొక్కల ధాతువుని పరిక్షించిన జర్మన్ జీవశాస్త్రవేత్త మథయాస్ జాకొబ్ ఫ్లైడెన్ (1804-1881) మొక్కల ధాతువు యొక్క సన్నని పరిచ్ఛేదాలలో సూక్ష్మమైన విభాగాలు ఉన్నట్టు గుర్తించాడు. ఇవి కూడా హూక్ చూసిన కణాల లాగానే ఉన్నాయి. అయితే వీటిలో ఏదో చిక్కని ద్రవం నిండి ఉంది. కచ్చితంగా చెప్పాలంటే cell అన్న పదం ఖాళీ వస్తువులకే వర్తించాలి. కాని ఫ్లైడెన్ మొక్కలలో కనిపించిన ఈ నిర్మాణాలని కూడా cells అనే పిలిచాడు. హూక్ చూసింది జీవధాతులు చచ్చిపోయి బెరడుగా మారినప్పుడు ఏర్పడే ఖాళీ రంధ్రాలనే.

మొక్కలలోని జీవపదార్థం అంతా చిన్న చిన్న కణాలతో నిర్మితం అయ్యుంటుందని, వాటిని సూక్ష్మదర్శినిలో మాత్రమే చూడగలం అని 1838 కల్లా ఫ్లైడెన్ ఓ నిర్ణయానికి వచ్చాడు.

థియోడోర్ ష్వాన్ (1810-1882) అనే మరో జర్మన్ జీవశాస్త్రవేత్త జంతు ధాతువు యొక్క పరిచ్ఛేదాలని పరిక్షించాడు. ఈ ధాతువులో కూడా చిన్న చిన్న సూక్ష్మవిభాగాలు ఉన్నాయని

గుర్తించాడు. 1839లో అతడు జంతువులలో కూడా కంటికి కనిపించనంత సూక్ష్మమైన కణాలు ఉన్నాయన్న నిర్ణయానికి వచ్చాడు.

ప్లైడెన్, ష్వాన్ ల కృషి ఫలితంగా కణ సిద్ధాంతానికి పునాదులు ఏర్పడ్డాయి. జీవపదార్థం అంతా కణాలతో నిర్మితం అయ్యింటుందని ఆ సిద్ధాంతం చెప్పింది. కొన్ని అతి సూక్ష్మమైన మొక్కలు, జంతువులు నిజానికి ఏకకణ జీవాలు. కాని మనిషిలో మాత్రం ట్రిలియన్ల కొద్దీ కణాలు ఉంటాయి.

కణ సిద్ధాంతమే నిజం అయితే మరి మెదడులో కూడా కణాలు ఉండాలి.

కణ సిద్ధాంతానికి పునాదులు పడుతున్న దశలో 1938లో రాబర్ట్ రేమాక్ (1815-1865) అనే పోలిష్ వైద్యుడు సూక్ష్మదర్శినిలో నాడులని పరీక్షిస్తూ కొన్ని ముఖ్యమైన పరిశోధనలు చేశాడు. నాడులు డొల్లగా లేవని మొట్టమొదట నిరూపించిన వాడు ఇతడే. ప్రాచీన గ్రీకులు నాడులు డొల్లగా ఉంటాయని నమ్మేవారు.

సూక్ష్మదర్శినిలో కూడా చూడలేనంత సన్నగా ఉండే కొన్ని నాడీ తీగల చుట్టూ ఒక విధమైన కొవ్వుపదార్థం కప్పబడి ఉంటుందని అతడు గుర్తించాడు. ఆ కొవ్వు పదార్థానికే మయెలిన్ తోడుగు అని పేరు.

మయెలిన్ తోడుగు ఉన్న నాడులు చూడడానికి కొద్దిగా తెల్లగా ఉంటాయి. ఆ తోడుగు లేని నాడులు కాస్త చిక్కని రంగులో ఉంటాయి. కనుక మెదడులో తెల్లని నాడులున్న పదార్థాన్ని వైట్ మాటర్ అని, చిక్కని రంగున్న నాడులు గల పదార్థాన్ని గ్రీ మాటర్ అని అంటారు. మెదడు ఉపరితలం మీద ఉండేది గ్రీమాటర్, అంతరంగంలో ఉండేది వైట్ మాటర్. అందుకు విరుద్ధంగా వెన్నుపాములో వైట్ మాటర్ బయట, గ్రీ మాటర్ లోపల ఉంటాయి.

అదే కాలంలో జిక్ జీవశాస్త్రవేత్త జాన్ ఎవాంజెలిస్టా పూర్కిన్యే (1787-1869) కూడా కొన్ని ముఖ్యమైన ఆవిష్కరణలు చేస్తున్నాడు. 1837లో అతడు ప్రత్యేక నాడీ కణాల రూపురేఖలని వర్ణించాడు. కణాల లోపల ఉండే పదార్థాన్ని ఉద్దేశిస్తూ ప్రోటోప్లాసమ్ అన్న పదాన్ని మొట్టమొదట వాడింది అతడే.

బాగా పెద్ద పరిమాణంలో ఉండే నాడీ కణాలని కలిపి ఉంచే పదార్థం ఒకటుంది. దాని పేరే న్యూరోగ్లయా (గ్రీకు భాషలో దీని అర్థం నాడీ కణాలని కలిపి ఉంచే జిగురు అని). 1854లో రడల్ఫ్ కార్ల్ విర్సౌ అనే జర్మన్ వైద్యుడు న్యూరోగ్లయా పదార్థంలో కూడా నాడీతీగల కన్నా చిన్నవైన గ్లయల్ కణాలు ఉంటాయని నిరూపించాడు. మనిషి మెదడులో నూరు బిలియన్ల నాడీ కణాలు, అందుకు పది నుండి యాభై రెట్లకి వైగా గ్లయా కణాలు ఉంటాయని అంచనా.

నాడి కణాలకి కచ్చితమైన ఆకృతి ఏమీ ఉండదని పూర్వీక నిరూపించాడు. అందులోంచి పొడుచుకొచ్చే తీగలు చెట్టు కొమ్మల్లా శాఖోపశాఖలుగా విస్తరించడం కనిపిస్తుంది. ఈ శాఖలకి డెండ్రైట్స్ (అంటే గ్రీకు భాషలో చెట్టు అని అర్థం) అని పేరు.

ఇవి కాకుండా సన్నని పొడవైన తీగలు కూడా ఉంటాయి. వీటికి ఆక్సాన్ అని పేరు. ఈ ఆక్సాన్ల చుట్టు మయెలిన్ తొడుగు ఉంటుంది. అంటే గ్రీ మాటర్ లో ఎక్కువగా నాడి కణాలు, గ్లయల్ కణాలు మాత్రమే ఉంటాయి. వైట్ మాటర్ లో ఎక్కువగా ఆక్సాన్లు మాత్రమే ఉంటాయి.

1849లో రడౌల్ఫ్ ఆల్బర్ట్ ఫాన్ కోయిలికర్ (1817-1905) అనే స్విస్ జీవ శాస్త్రవేత్త కొన్ని ఆక్సాన్లు నాడి కణాలతో అనుసంధానమై ఉన్నాయని నిరూపించాడు.

అలాగే 1891లో హైన్రిచ్ విత్తెన్ ఫాన్ వాల్డేయర్-హార్ట్ (1836-1921) అనే జర్మన్ జీవశాస్త్రవేత్త ఆక్సాన్లు అన్నీ నాడి కణాలతో కలపబడి ఉన్నాయని నిరూపించాడు. డెండ్రయిట్లు, ఆక్సాన్లు తగిలింపి ఉన్న నాడి కణాలకి న్యూరాన్లు అని పేరు పెట్టాడు.

ఒక న్యూరాన్ యొక్క పొడవైన ఆక్సాన్ తక్కిన న్యూరాన్ల డెండ్రయిట్లతో సంధించబడి ఉంటుందని, కనుక నాడి మండలం అంతా కోటానుకోట్ల న్యూరాన్ల బృహత్తర జాలం అని అతడు భావించాడు. ఈ భావననే న్యూరాన్ సిద్ధాంతం అంటారు.

1873లో ఇటాలియన్ జీవశాస్త్రవేత్త కామిల్లో గాల్వీ కొన్ని ప్రత్యేక రాసాయనాలని ఉపయోగించి కణాలకి రంగు పట్టించే staining పద్ధతిని కనిపెట్టాడు. ఈ పద్ధతులతో కణాలలో కొన్ని ప్రత్యేక కణాంగాలలోకి మాత్రమే రంగు ఎక్కిట్టు చెయ్యచ్చు. ఈ పద్ధతుల సహాయంతో ఇతర శాస్త్రవేత్తలు గుర్తించలేకపోయిన కణాలలో ఎన్నో ముఖ్యమైన అంశాలని చూడగలిగాడు గాల్వీ. ఇలాంటి నిశితమైన పరిశీలనల సహాయంతో ఒక న్యూరాన్ యొక్క ఆక్సాన్లలో మరో న్యూరాన్ యొక్క డెండ్రయిట్లు ఉండవని ఇతడు నిరూపించాడు. డెండ్రయిట్లకి, ఆక్సాన్లకి మధ్య సన్నని ఎడం ఉంది. ఆ ఎడన్నే సయాప్స్ (ఈ గ్రీకు పదానికి అర్థం సంయోగం) అంటారు.

తదనంతరం స్పానిష్ జీవశాస్త్రవేత్త సాంటియాగో రేమోన్ ఈ కాహాల్ (1852-1934) గాల్వీ స్టైనింగ్ పద్ధతులకి మెరుగులు దిద్దాడు. మరింత ఉత్తమమైన పద్ధతులతో వాల్డేయర్-హార్ట్ ప్రతిపాదించిన న్యూరాన్ సిద్ధాంతం సరైనదే నని నిరూపించాడు.

4. నాడీ సంకేతం

1826లో జర్మన్ జీవశాస్త్రవేత్త యోహానెస్ పీటర్ ముల్లర్ (1801-1858) ప్రత్యేక నాడులు ప్రత్యేక క్రియలని మాత్రమే చేస్తాయని నిరూపించాడు. ఉదాహరణకి కంటిని మెదడుతో సంధించే నాడి చక్షు నాడి. ఓ కాంతి పుంజం కంటికి ప్రవేశించినప్పుడు, కంటి నుండి బయలుదేరే సంకేతాలు మెదడుని చేరి అక్కడ ఏదో కాంతిని చూసిన అనుభూతిని కలుగజేస్తాయి.

అయితే ఒక్క కాంతి మాత్రమే కాదు. చక్షు నాడిని మరే ఇతర శక్తి ఉత్తేజింపజేసినా మెదడుకి కాంతిని చూసిన అనుభూతి కలుగుతుంది. అందుకే కంటి మీద దెబ్బ తగిలినప్పుడు తాత్కాలికంగా 'నక్షత్రాలు' కనిపిస్తాయి!

కాని అలాంటి ఉత్తేజాలు నాడి ద్వారా ఎలా ప్రసారం అవుతాయి?

1800ల కల్లా లోహపు తీగల్లో విద్యుత్ ప్రసారమయ్యే తీరు గురించి బాగా తెలిసిపోయింది. నాడీ తీగల ద్వారా ప్రసారం అయ్యేది కూడా ఒక విధమైన విద్యుత్తేనేమా?

తీగల్లో విద్యుత్ ప్రసారం అవుతున్నప్పుడు ఆ తీగల చుట్టూ విద్యుత్తుకి ప్రవేశాన్నివ్వని సిల్కు, రబ్బరు వంటి పదార్థాలతో చేసిన తొడుగుని తొడుగుతారు ఇంజనీర్లు. అలాంటి తీగకి విద్యున్నిరోధకత ఏర్పడుతుంది. అలాంటి విద్యున్నిరోధకత తీగలోని కరెంటు అపసవ్యంగా పరికరంలో మరో భాగంలో కి ప్రవహించి షార్ట్ సర్క్యూట్ కలుగకుండా నివారిస్తుంది. ఆకాస్మిక కూడా కరెంటు తీగల్లాంటివే. వాటి మీద ఉండే మయెలిన్ తొడుగు ఒక విధమైన విద్యున్నిరోధక పదార్థమే. దీంతో నాడీ సంకేతాలు విద్యుత్ సంకేతాలు అన్న భావన బలపడింది.

నాడీ తీగలలో కరెంటు జాడ కనిపెట్టాలేకపోయాడు ముల్లర్. కాని నాడులలో విద్యుత్తుకి సంబంధించినది ఏదో ఉందని అతడి ప్రగాఢ నమ్మకం. ఒక కొసలో కలిగిన ఉత్తేజాన్ని అవతలి కొసకి మోసుకుపోయే నాడీ సంకేతం ఏదో ఉంది. ఆ నాడీ సంకేతం యొక్క వేగాన్ని నిర్ధారణ చెయ్యాలని ఎన్నో ప్రయత్నాలు చేశాడు. కాని ఏవీ పని చెయ్యక చివరికి విసుగుపట్టి 1830 లలో ప్రయత్నాన్ని విరమించుకున్నాడు. ఆ నాడీ సంకేతం ఎంత వేగంగా కదులుతోందంటే, అంత తక్కువ దూరాల్లో ఆ వేగాన్ని కొలవడం ఇంచుమించు అసంభవం అని అతడు నిశ్చయించుకున్నాడు.

కాని అక్కడే ముల్లర్ పొరబడ్డాడు. 1852లో ముల్లర్ ఇంకా జీవించి ఉండగానే అతడి శిష్యుడు, జర్మన్ జీవశాస్త్రవేత్త ,హర్మన్ లూడ్విగ్ ఫాన్ హెల్మ్ హోల్ట్ (1821-1894) ఆ వేగాన్ని కొలిచాడు.

హెల్త్ హోల్డ్ ఓ కప్ప కండరానికి తగిలించి ఉన్న నాడిని ఉత్తేజింపజేశాడు. నాడిని ఉత్తేజింపజేసినప్పుడు కండరం చలించింది. ఈ సారి కండరానికి దగ్గరగా నాడి మీద ఓ స్థానాన్ని ఉత్తేజింపజేశాడు హెల్త్ హోల్డ్. ఈ సారి ఉత్తేజింపజేసిన వెంటనే కండరం కదిలింది. అప్పుడు కండరానికి దూరంగా ఉన్న స్థానం నుండి ఉత్తేజాన్ని ఇచ్చాడు. ఈ సారి మాత్రం కొంత వ్యవధి తరువాత కండరం స్పందించింది.

హెల్త్ హోల్డ్ ఆ వ్యవధిని కొలిచి నాడీ సంకేతం యొక్క వేగాన్ని కొలిచాడు. కప్ప నాడిలో నాడీ సంకేతం సెకనుకి రమారమి 66 అడుగులు – అంటే ఇంచుమించు గంటకి 45 మైళ్లు వేగం అన్నమాట – ప్రయాణిస్తుందని అంచనా వేశాడు. మనిషిలో నాడీ సంకేతం మరి కాస్త వేగంగా (గంటకి 70 మైళ్లు) ప్రయాణిస్తుంది.

ఇంతలో ఎమిల్ దుబ్బా రేమాన్ (1818–1896) అనే మరో జర్మన్ జీవశాస్త్రవేత్త అతి సూక్ష్మమైన విద్యుత్ ప్రవాహాలని గుర్తించగల పరికరాన్ని రూపొందించాడు. 1845లో అతగాడు నాడులలో నిజంగానే విద్యుత్ ఆవేశాలు ఉన్నాయని నిరూపించాడు.

విద్యుత్ తీగలలో ప్రవహించే విద్యుత్, నాడులలో ప్రవహించే విద్యుత్ ఒక్కలా ప్రవర్తించవు. విద్యుత్ తీగలలో ప్రవహించే విద్యుత్, నాడులలో ప్రవహించే విద్యుత్తు కన్నా 2500 రెట్లు అధిక వేగంతో ప్రవహిస్తుంది. విద్యుత్ తీగల్లో ప్రవహించే విద్యుత్తుకి మూలం ఓ బ్యాటరీ గాని, జనరేటర్ గాని అవుతుంది. కాని నాడుల విషయంలో ప్రత్యేకమైన బ్యాటరీలు ఉండవు. వాటికేవే బ్యాటరీలు. నాడిలో ఒక భాగంలో విద్యుదావేశం పోగవుతుంది. ఆ తరువాత దానికి పక్క భాగంలో పోగవుతుంది. ఇలా అంచెలంచెలుగా పోగవుతూ విద్యుదావేశం నాడికి ఒక కొస నుండి మరో కొసకి చేరుతుంది. అయితే అలా విద్యుదావేశం పోగయ్యే వ్యవహారం నెమ్మదిగా జరుగుతుంది. కనుక విద్యుత్ తీగల కన్నా నాడీ తీగలలో విద్యుత్ ఇంకా నెమ్మదిగా ప్రవహిస్తుంది.

1902 లో ఇంగ్లీష్ జీవశాస్త్రవేత్త ఫ్రాన్సిస్ గాచ్ (1835–1902) నాడీ సంకేతల గురించి మరో ముఖ్యమైన విషయం కనుక్కున్నాడు. ఉత్తేజితమైన నాడి ద్వారా ఒక సారి నాడీ సంకేతం ప్రసారం అయ్యాక, మళ్ళీ కాసేపటి వరకు ఆ నాడిని ఉత్తేజితం చెయ్యడానికి వీలుపడదు. విద్యుదావేశాన్ని పోగుచెయ్యడం అంత సులభమైన పని కాదు మరి!

1909లో ఇంగ్లీష్ జీవశాస్త్రవేత్త కెయిల్ లూకాస్ (1879-1910) నాడీ స్పందన గురించి మరో ముఖ్యమైన విషయాన్ని కనుక్కున్నాడు. ఒక నాడిని కొంచెం సున్నితంగా ఉత్తేజపరిస్తే దానికి తగిలించి ఉన్న కండరపు తీగలో ఏ స్పందనా ఉండకపోవచ్చు. కాని ఉత్తేజం యొక్క స్థాయిని క్రమంగా పెంచుతూ పోతే ఒక ప్రత్యేక స్థాయి వద్ద ఉన్నట్లుండి కండరపు తీగ పూర్తి బలంతో కొట్టుకుంటుంది. అంటే స్పందనలో రెండే రకాలు ఉన్నాయన్నమాట. ఉంటే నూటికి నూరు శాతం స్పందన ఉంటుంది, లేకుంటే స్పందలే ఉండదు. దీనినే 'ఉంటే అన్నీ - లేకుంటే సున్నా' స్పందన అంటారు.

అయితే మామూలుగా మనం మన చేతి కండరాన్ని సున్నితంగా గాని, బలంగా గాని మనకి కావలసిన స్థాయిలో బిగుసుకునేట్టు చెయ్యొచ్చు. దానికి కారణం కండరంలో కోటానుకోట్ల కండరపు తీగలు ఉంటాయి. ప్రత్యేక కండరపు తీగ యొక్క స్పందన 'ఉంటే అన్నీ - లేకుంటే సున్నా' తీరులోనే ఉంటుంది. కాని కొద్దిపాటి తీగలు మాత్రమే స్పందిస్తే కండరం సున్నితంగా సంకోచిస్తుంది. చాలా తీగలు స్పందిస్తే కండరం మొత్తం బలంగా కొట్టుకుంటుంది.

శాస్త్రవేత్తలు నాడీ సంకేతాలని మరింత సున్నితంగా కొలిచే పద్ధతులు రూపొందించారు. ఈ ప్రయత్నంలో గొప్ప విజయాన్ని సాధించిన ఇద్దరు ఇంగ్లీష్ జీవశాస్త్రవేత్తలు ఉన్నారు. వాళ్లు - అలాన్ లాయిడ్ హాడ్జ్ కిన్ (1914-) మరియు ఆండ్రూ ఫీల్డింగ్ హాక్స్లీ (1917-). వీళ్లిద్దరూ లావుపాటి ఆక్సాన్లు గల స్క్విడ్ అనే సముద్ర చరం మీద పరిశోధనలు చెయ్యసాగారు. సన్నని ఎలక్ట్రోడ్లు ఆక్సాన్ లోకి పోనిచ్చి అందులో ప్రసారమయ్యే నాడీ సంకేతాన్ని కొలిచారు. విద్యుదావేశం గల పరమాణువులు (అయాన్లు) ఆక్సాన్ లోపలికి, బయటికి కదులుతూ విద్యుత్ సంకేతాన్ని ఎలా కలుగజేస్తాయో అంతా విపులంగా 1952లో వీళ్లిద్దరూ వర్ణించారు.

1924లో హన్స్ బెర్గర్ (1873-1941) అనే జర్మన్ వైద్యుడు మెదడులో విద్యుత్ చలనాలని కొలిచే ఓ చక్కని పరికరాన్ని తయారుచేశాడు. ఈ పద్ధతిలో తల మీద విద్యుత్ తీగలు అంటిస్తారు. మెదడులో విద్యుత్ తరంగాలు అటు ఇటు ప్రసారం అవుతుంటే వాటి ఆనవాళ్లుగా బయట తలకి అంటించిన తీగల్లో విద్యుత్తు ప్రవహిస్తుంది. ఆ చలనాలన్నీ కాగితం మీద ప్రింట్ చెయ్యబడతాయి.

అలా కాగితం మీద అచ్చు వెయ్యబడ్డ రేఖల రూపురేఖలు వ్యక్తి యొక్క మనోస్థితి బట్టి మారుతాయి. కళ్లు తెరుచుకుని ఉంటే ఒకలా, మూసుకుంటే ఒకలా, మెలకువలో ఒకలా, నిద్రలో మరోలా ఇలా మారుతూ ఉంటాయి. ఆ రేఖలలో కనిపించే ప్రతీ చిన్న పరిణామానికి అర్థం వెతకడం కష్టం కావచ్చు. కాని మెదడులో ఏదైనా వెద్ద దోషం ఉన్నప్పుడు (ఉదాహరణకి ఓ వ్రణం ఉన్నప్పుడు, లేదా ఫిట్స్ వచ్చినప్పుడు) ఆ రేఖలలో ప్రస్ఫుటమైన తేడాలు కనిపిస్తాయి.

అలా మెదడులో విద్యుత్ తరంగాలని కొలిచే పద్ధతినే ఎలట్రో ఎస్సెఫలోగ్రఫీ (ఈ.ఈ.జీ.) అంటారు. (ఆ గ్రీకు మాటకి మెదడులో విద్యుత్ చలనాల రచన అని అర్థం).

విద్యుత్ సంకేతం న్యూరాన్లో ఒక కొస నుండి మరో కొసకి ప్రసరించవచ్చు. అంటే ఒక కొసలో ఉన్న డెండ్రయిట్ లో బయలుదేరి నాడీ కణదేహం ద్వారా ముందుకి సాగి, ఆక్సాన్ ద్వారా ప్రసారమై ఆక్సాన్ కొసకి చేరుకోవచ్చు. ఆక్సాన్ కొసలో సంకేతం సైనాప్స్ ని చేరుతుంది. ఒక న్యూరాన్ యొక్క ఆక్సాన్ కొసకి, అవతలి న్యూరాన్ యొక్క డెండ్రయిట్ కొసకి మధ్య చిన్న ఎడం ఉంటుంది. మరి విద్యుత్ సంకేతం ఆ ఎడాన్ని ఎలా దాటుతుంది?

నాడీ సంకేతం ఫలితంగా ఆక్సాన్ కొస వద్ద నుండి ఏదో రసాయనం విడుదల అవుతుందని ఎంతో మంది జీవశాస్త్రవేత్తలు నమ్మేవారు. అలా విడుదలైన రసాయనం సైనాప్స్ ని దాటుకుని అవతలి పక్క ఉన్న డెండ్రయిట్ లో విద్యుత్ సంకేతాన్ని కలుగజేయగలదు. కాని ఈ విషయాన్ని నిరూపించడమెలా?

1921లో ఒక రోజు ఆటో లూయీ (1873-1961) అనే జర్మన్-అమెరికన్ జీవశాస్త్రవేత్త ఈ సమస్య మీదే పనిచేస్తున్నాడు. ఆ రోజు అర్థరాత్రి వరకు పని చేసి అలసటతో నిద్రలోకి జారుకున్నాడు. తెల్లవారు మూడు గంటలకి ఎందుకో హఠాత్తుగా తెలివొచ్చింది. ఏదో కొత్త ప్రయోగం చెయ్యడానికి పథకం అంతా లీలగా మనసులో మెదుల్తోంది. ఆలస్యం చేస్తే కల చెదిరిపోతుందేమోనని భయపడి వెంటనే దగ్గర్లోనే ఉన్న ఓ కాగితం తీసుకుని ప్రయోగం యొక్క పథకం అంతా వివరంగా రాసుకుని తిరిగి నిద్రలోకి జారుకున్నాడు. మర్నాడు ఉదయం లేచాక అర్థరాత్రి తను ఊహించిన ప్రయోగం గురించి ససేమిరా గుర్తుకి రాలేదు. కగితం మీద కెలికిన రాతలేవీ బోధపడలేదు.

మర్నాడు అలాగే తెల్లారు మూడు గంటలకి తెలివొచ్చింది. ఈ సారి ప్రయోగం స్పష్టంగా జ్ఞాపకం వచ్చింది. ఈ సారి నిర్లక్ష్యం చేస్తే మరచిపోతాడేమోనని వెంటనే ప్రయోగశాలకి వెళ్లి పనికి ఉపక్రమించాడు.

ఒక కప్ప గుండెని బయటికి తీసి దాని అది కొట్టుకుంటూ ఉండేలా చేసే ఓ రసాయన మిశ్రమంలో ఉంచాడు. ఈ గుండెకి ఓ నాడి సంధించి ఉంది. నాడిని ఉత్తేజపరిస్తే గుండె కొట్టుకునే వేగం తగ్గిపోతుంది. లూయీ అలాగే నాడిని ఉత్తేజపరిస్తే గుండె నెమ్మదించింది.

ఇప్పుడు ఆ గుండె చుట్టూ ఉన్న రసాయన మిశ్రమాన్ని తీసి మరో కప్ప గుండె ఉన్న మరో తొట్టెలో పోశాడు. ఇప్పుడే రెండవ గుండె నెమ్మదించింది. రెండవ గుండె యొక్క నాడిని ఉత్తేజపరచకపోయినా అది నెమ్మదించింది. అంటే మొదటి గుండె యొక్క నాడిని ఉత్తేజపరిచినప్పుడు ఆ నాడి నుండి విడుదలైన ఏదో రసాయనం ఆ గుండె చుట్టూ ఉన్న రసాయన మిశ్రమంలో కలిసి ఉంటుంది. మొదటి తొట్టె లో ఉన్న మిశ్రమాన్ని రెండవ తొట్టెకి మార్చినప్పుడు ఆ రసాయనం రెండవ గుండె మీద ప్రభావం చూపించింది. అంటే నాడి నుండి గుండెకి ఉత్తేజాన్ని మోసుకుపోయేది ఒక రసాయనం అని తేలిపోయింది. తెల్లవారు ఐదు కూడా కాకముందే ఈ వ్యవహారం అంతా చక్కగా తేటతెల్లం అయిపోయింది.

హెన్రీ హాలెట్ డేల్ (1875-1968) అనే ఓ ఇంగ్లీష్ జీవశాస్త్రవేత్త ఎర్గాట్ అనే ఓ రకమైన శిలీంధ్రాల (fungi) నుండి ఓ రసాయనాన్ని వెలికి తీశాడు. నాడీ కండరం ఎలాగయితే కండరాన్ని సంకోచింపజేస్తుందో ఈ రసాయనానికి కూడా కండరం మీద అలాంటి ప్రభావమే ఉంది. 1914 కల్లా ఆ రసాయనపు ఆనవాళ్లు తెలిసిపోయాయి. అది అసిటిల్ కొలీన్ అనే రసాయనం అని శాస్త్రవేత్తలు ధృవీకరించారు. లూయీ ప్రయోగం గురించి విన్న డేల్, సైనాప్స్ వద్ద విడుదల అయ్యే రసాయనం అసిటిల్ కొలీన్ ఏమో నని సందేహించాడు. 1929లో ఆ సందేహం నిజమని నిరూపించాడు డేల్.

అయితే అన్ని సైనాప్స్ ల వద్ద ఒకే రసాయనం విడుదల కాదని, సైనాప్స్ ల వద్ద విడుదల అయ్యే మరెన్నో రసాయనాలు ఉన్నాయని క్రమంగా తెలిసింది.

మెదడులో ప్రత్యేక భాగాలు కొన్ని ప్రత్యేక క్రియలలో పాల్గొంటాయా? మెదడులో అలాంటి ప్రత్యేకీకరణ సర్వసామాన్యంగా కనిపిస్తుందని మనుషులు ఎంతో కాలంగా నమ్ముతూ వచ్చారు. జర్మన్ వైద్యుడు ఫ్రాన్స్ జోసెఫ్ గాల్ (1758-1828) కూడా అదే అనుకున్నాడు. ఉదాహరణకి మెదడులో ఒక ప్రత్యేక భాగం మనలో హాస్య ప్రవృత్తిని పాలిస్తే, మరో భాగం దుష్ట ప్రవృత్తిని పాలిస్తుంది. వ్యక్తిలో ఏదైనా లక్షణం ప్రధానంగా ఉన్నప్పుడు దానికి సంబంధించిన మెదడు ప్రాంతం కూడా బాగా విస్తారంగా ఉంటుందని భావించాడు. మెదడు విస్తరణలో ఉండే అవకతవకలు కపాలపు ఉపరితలం మీది మిట్టపల్లాలని కలుగజేస్తాయని కూడా అనుకున్నాడు. కనుక నెత్తి మీద బొడివెలని విశ్లేషించి మనిషి యొక్క ప్రవృత్తిని గురించి, నైజాన్ని గురించి అంచనా వేయించుని గాల్ నిర్ణయించాడు.

ఆ విధంగా మనిషి యొక్క లక్షణాల గురించి తెలిపే ఈ (కుహనా) శాస్త్రానికే ఫ్రీనాలజీ (అంటే గ్రీకులో మనసు శాస్త్రం అని అర్థం) అని పేరు. ఈ ఫ్రీనాలజి చాలా కాలం చలామణి అయ్యింది. కాని నిజంగా అదో పనికిమాలిన శాస్త్రం.

గాల్ భావాలు తప్పుడు భావాలే అయినా అవి ఆ దిశలో కృషి చెయ్యడానికి ఇతర శాస్త్రవేత్తలకి స్ఫూర్తినిచ్చాయి. మెదడులో ప్రత్యేక భాగాలు ప్రత్యేక క్రియలని శాసిస్తాయో లేదో తెలుసుకోడానికి జంతువుల మీద ఎన్నో ప్రయోగాలు చేశారు. జంతు మెదళ్లలో ప్రత్యేక భాగాలు తీసి వాటి ప్రవర్తనలో ఏదైనా ప్రత్యేక మార్పులు వస్తాయేమో గమనించేవారు. 1870లో జూలియస్ ఎడ్వర్డ్ హిట్టింగ్ (1838-1907), గస్టవ్ ఫ్రీట్జ్ (1838-1927) అనే ఇద్దరు జర్మన్ వైద్యులు కుక్కలతో ప్రయోగాలు చేశారు. మెదడులో కొన్ని ప్రత్యేక భాగాలని ఉత్తేజపరిచి ఏ కండరాలు బలంగా స్పందిస్తున్నాయో , ఏవి బలహీనంగా స్పందిస్తున్నాయో గమనించేవారు.

ఈ కృషిని స్కాటిష్ వైద్యుడు డేవిడ్ ఫెరియర్ (1843-1928) కొనసాగించాడు. 1876 ప్రాంతాల్లో ఇతగాడు మెదడు మీద శరీరం యొక్క మ్యాపు లాంటిది గీసి మెదడు లో ఏ భాగం శరీరంలో ఏ భాగాన్ని శాసిస్తుందో చూచించాడు. మెదడుకి మధ్య భాగంలో ఒక చోట కండరాలని అదిలించే ప్రాంతం ఒకటుంది. మెదడుకి వెనుక భాగంలో కళ్ల నుండి వచ్చే దృశ్య సమాచారాన్ని స్వీకరించే ప్రాంతం ఒకటుంది. అదే విధంగా ఇతర భాగాలు ఇతర రకాల సమాచారాన్ని గ్రహిస్తాయి.

ఈ మ్యాపులని ఇంకా కచ్చితంగా గీసిన ఇంగ్లీష్ వైద్యుడు చార్లెస్ షెరింగ్టన్ (1857-1952).

మెదడు ఉపరితలం మీద చాలా చిన్న భాగం మాత్రమే కండరాల కదలికలలోను, ఇంద్రియాల క్రియలలోను పాల్గొంటున్నాయి. ఇది చూసి కొంత మంది మెదడులో చాలా భాగం వాడబడడంలేదని అపోహ పడ్డారు. అది తప్పు. మెదడు మొత్తం వాడబడుతుంది. ఇంద్రియాల క్రియలలోను, కండరాల సంకోచం లోని పాల్గొనని మెదడు భాగాలు జ్ఞాపకాలని దాచుకోవడంలో, నిర్ణయాలు తీసుకోవడంలో, ఆలోచనలని శాసించడంలో పాల్గొంటూ ఉండొచ్చు.

మెదడులో ముఖ్యమైన భాగం సెరిబ్రమ్. అయితే శరీరంలో అన్ని వృత్తులని ఈ భాగం శాసించదు. ఎన్నో మార్గాంతరాలు ఉన్నప్పుడు దేన్ని ఎంచుకోవాలో నిర్ణయించుకోడానికి సెరిబ్రం కావాలి. కాని కొన్ని సార్లు నిర్ణయం తీసుకోవడానికి ఎక్కువ వ్యవధి ఉండదు. ఉదాహరణకి ఏదైనా వేడి వస్తువుని అనుకోకుండా తాకినప్పుడు తృటిలో చేతిని వెనక్కు తీసుకోవాలి. వెనక్కి తీసుకోవాలా వద్దా అని ఆలోచిస్తూ పోతే వేలు కాలిపోతుంది! మనకి ఏం జరుగుతోందో తెలిసే లోపే అప్రయత్నంగా చేతిని వెనక్కు తీసేసుకుంటాం.

ఇలాంటి ప్రతిచర్యలని మొట్టమొదట అధ్యయనం చేసిన వాడు ఇంగ్లీష్ వైద్యుడు మార్షల్ హాల్ (1790-1857). 1832లో అతివేగంగా జరిగే ఈ ప్రతిచర్యలని పరిశోధించసాగాడు. వాటికి reflex actions (అసంకల్పిత ప్రతీకార చర్యలు) అని పేరు పెట్టాడు. ఇంద్రియ సంవేదన నాడి ద్వారా ప్రసరించి కేంద్రియ నాడి మండలాన్ని చేరాక, దాని ప్రతిచర్యగా తిరిగి వెంటనే మరో సంకేతం మరో నాడి ద్వారా బయటికి ప్రసరించి కండరాలని ఉత్తేజితం చేస్తుంది. వెన్నుపాముని చేరే నాడులలో ఈ వ్యవహారం అంతా వేగంగా నడిచిపోతుందని సూచించాడు హాల్.

నేను ఇందాక పేర్కొన్న షెరింగ్టన్ ఇతర రకాల ప్రతీకార చర్యలని కూడా అధ్యయనం చేశాడు. మెదడు నుండి కండరాలని చేరే నాడుల ద్వారా మెదడు కండరాలని శాసించినట్టే, కండరాల నుండి మెదడుని చేరే నాడుల ద్వారా మెదడు కండరాల యొక్క స్థితిగతుల గురించి తెలుసుకుంటుందని అతడు నిరూపించాడు.

అందుచేత మీరు నించుని ఉన్నప్పుడు పొరపాట్లు పక్కకి ఒరగడం మొదలెట్టగానే కండరాల స్థితిలో వచ్చే మార్పు మెదడుకి తెలిసిపోతుంది. వెంటనే మెదడు కండరాలకి సూచనలిచ్చి శరీరం పక్కకి ఒరగకుండా నిలుపుతుంది. కనుక మనం నించుని ఉన్నప్పుడు మనకి తెలీకుండానే ఇలా మన సమతూనికని సరిదిద్దుకుంటూ ఉంటాము. అందుకే ఎక్కువ సేపు నించుని ఉన్నప్పుడు ఊరికే ఏమీ చేయనట్టు కనిపించినా తెలీకుండానే అలసటగా అనిపిస్తుంది.

అలాగే మన శ్వాసని శాసించే ప్రతీకార చర్యలు కూడా ఉన్నాయి. అలాగే ఏదైనా వస్తువుని మనం అందుకోబోతున్నప్పుడు మన చేయి ఆ వస్తువుని దాటి పోకుండా, మరీ పక్కకి పోకుండా శాసించే అంగం సెరిబెల్లమ్.

మనలో అసంకల్పితంగా జరిగే ప్రతిచర్యలన్నిటికీ శాసించే విభాగం స్వయం చోదక నాడీ మండలం (autonomous nervous system). autonomous అంటే స్వతంత్రం అని అర్థం. అంటే ఈ నాడీమండల విభాగం సెరిబ్రం ప్రభావం పెద్దగా లేకుండా పనిచేస్తుంది కనుక దీనికలా పేరొచ్చింది. 1889లో జాన్ న్యూపోర్డ్ లాంగ్లీ (1852-1925) అనే ఇంగ్లీష్ వైద్యుడు మొట్టమొదటి సారిగా దీనికలా పేరు పెట్టాడు.

స్విస్ వైద్యుడు వాల్టర్ రడల్ఫ్ హెస్ (1881-1973) సన్నని సూదులతో జంతు మెదళ్లని వివిధ స్థానాల వద్ద ఉత్తేజితం చేసి స్వయం చోదక నాడీ మండలం యొక్క వివిధ కేంద్రాలు ఎక్కడెక్కడ ఉన్నాయో తెలుసుకున్నాడు.

మునుపు లేని అసంకల్పిత ప్రతీకార చర్యలని అలవరకుకోవచ్చు కూడా. ఈ విషయాన్ని నిరూపించినవాడు రష్యన్ జీవ శాస్త్రవేత్త ఇవాన్ పెట్రోవిచ్ పావ్లోవ్ (1849-1936). 1920లలో ఇతడు కుక్కల మీద అధ్యయనాలు చేశాడు. ఆకలిగా ఉన్న కుక్క ముందు ఆహారం ఉన్న పళ్లెన్ని ఉంచితే సహజంగా నోరూరి చొంగ కారుస్తుంది. అదో అసంకల్పిత ప్రతీకార చర్య. పావ్లోవ్ కొంత కాలం పాటు పళ్లెన్ని ప్రసాదించిన ప్రతీసారి ఓ గంట మోగిస్తూ వచ్చాడు. అలా కొంత కాలం జరిగాక కుక్క మెదడులో గంట మోగడానికి, ఆహారం ప్రసాదించబడడానికి మధ్య అనుసంధానం ఏర్పడింది. అప్పుట్నుంచి ఇక గంట మోత వినగానే ఆహారం కూడా వస్తుందన్న ఆశతో కుక్కకి నోరు ఊరడం మొదలెట్టింది. అంటే ఆ కుక్క ఓ సప్రమేయ ప్రతిచర్యని (conditioned reflex) అలవరచుకుంది అన్నమాట.

5. పార్శ్వాలు - నిద్ర

మానవ శరీరం ద్విపార్శ్వకమైన సౌష్ఠ్యాన్ని కలిగి ఉంటుంది. అంటే కుడి ఎడమ భాగాలు ఒకదానికొకటి అద్దంలో చూసే ప్రతిబింబాలలా ఉంటాయి. ఒక పక్క ఉండేదే రెండవ పక్క కూడా

ఉంటుంది. మనకి రెండు చెవులు, రెండు కళ్లు, రెండు ముక్కుపుటాలు, రెండు చేతులు, రెండు కాళ్లు ఉంటాయి. శరీరం లోపల కూడా రెండు ఊపిరితిత్తులు, రెండు మూత్రపిండాలు ఇలా ఉంటాయి.

సాధారణంగా ఏదైనా ఒక అవయవం రెండుకి బదులుగా ఒక్కటే ఉంటే అది శరీర మధ్య రేఖకి దగ్గరగా ఉంటుంది. ఉదాహరణకి మనకి ఒకే ముక్కు, ఒకే నోరు, ఒకే గడ్డం, ఒకే వెన్నుపూస మొదలైనవి ఉన్నాయి.

మరి మెదడు సంగతేంటి? మనకి ఒకే మెదడు ఉందని, దాని కింద ఒకే విన్నెపాము ఉందని, ఆ వెన్నుపాము శరీర మధ్య రేఖ వెంట వెన్నుపూసలో ఉంటుందని అనిపిస్తోంది.

కాని మెదడుని జాగ్రత్తగా గమనిస్తే అందులో రెండు విభాగాలు ఉన్నాయని. కుడి ఎడమగా ఉన్న ఆ విభాగాలని కలుపుతూ కార్పస్ కల్లోసం అని ఒక దట్టమైన నాడీతీగల కట్ట ఉంటుంది. బద్దలు కొట్టని వాల్నట్ పప్పుని చూస్తే ఇంచుమించు ఇలాగే ఉంటుంది.

ఒక విధంగా చూస్తే సెరిబ్రమ్ లోని రెండు భాగాలు రెండు వేరు వేరు మెదళ్లు అని అనుకోవాలి. రెండు విభాగాలని వేరు చేస్తూ కార్పస్ కల్లోసమ్ ని తెగగోస్తే ఒక విభాగం చేస్తున్నది రెండవ విభాగాని తెలీకపోవడం కనిపిస్తుంది.

మరయితే ఈ రెండు మెదడు భాగాలు సరిసమానంగా ఉంటాయా? లేక ఒక విభాగం చేయలేని పనిని రెండవ విభాగం చేయగలుగుతుందా?

మెదడులో రెండు అర్థభాగాలు ఒకే విధంగా లేవన్న వాదన ఆధారాలు 1861 లో బయట పడ్డాయి. ఫ్రెంచ్ వైద్యుడు

పియర్ పాల్ బ్రోకా (1824-1880) వద్దకి వచ్చిన ఒక రోగి మాట్లాడలేకపోయేవాడు. అవతలివారు అనే మాటలు అతనికి అర్థం అవుతున్నా ఆ మాటలకి అతడు తిరిగి అనలేకపోయేవాడు. ముఖ కవళికలతో, చేతి వేళ్ల కదలికలతో చక్కగా అర్థవంతమైన సమాధానాలు ఇచ్చేవాడు. కాని మాట్లాడలేకపోయేవాడు. ఇలాంటి రుగ్మతని అఫేసియా అంటారు.

తరువాత ఆ రోగి మరణించాక అతడి శరీరాన్ని పోస్ట్ మార్టమ్ చేసి అతడి మెదణ్ణి పరీక్షించాడు బ్రోకా. మెదడు ఎడమ భాగంలో ఒక ముడత వద్ద మెదడు దెబ్బ తిన్నట్టు ఆ పరీక్షలో తేలింది. ఆ ప్రాంతాన్నే నేడు మనం బ్రోకా ప్రాంతం అంటాం.

మెదడులో ఈ ప్రాంతమే మన మాటలని శాసిస్తుంది. మనం మాట్లాడుతున్నప్పుడు మన వెదాలలో, నాలుకలో, గొంతులో, బుగ్గలో, దవడలో, శ్వాసలో వేగంగా సామరస్యంగా వచ్చే మార్పులని ఈ మెదడు ప్రాంతమే శాసిస్తుంది. మరో ముఖ్యమైన విషయం ఏంటంటే ఆ భాగం మెదడులో ఎడమ పక్క మాత్రమే ఉంది. దానికి సరిసమానమైన భాగం కుడి మెదడులో కూడా ఉన్నట్లయితే ఎడమ మెదడులో ఆ ప్రాంతం పాడయిపోయినప్పుడు దానికి సమానమైన కుడి భాగం ఆ క్రియని శాసించగలిగి ఉండేది.

అయితే ఒక తేడా కూడా ఉంది. ఎడమ మెదడు భాషణని (మాట్లాడడాన్ని) శాసిస్తుంది. కాని కుడి మెదడుకి ఆ శక్తి లేదు. దీని గురించి చాలా వాదోపవాదాలు జరిగాయి. కాని చివరికి బ్రోకా చెప్పిందే నిజమని తేలింది.

(చింపాంజీలకి, గొరిల్లాలకి మన మెదడుని పోలిన మెదళ్లు ఉంటాయి. అయితే మన మెదళ్లు కన్నా అవి కాస్త చిన్నవి. కాని వాటిలో సరైన బ్రోకా ప్రాంతం ఉండదు కనుక ఆ జంతువులు మాట్లాడం నేర్చుకోలేవు. కాని చేష్టలతో భాషని వ్యక్తం చేసే పద్ధతులని వాటికి నేర్పించొచ్చు.)

జాగ్రత్తగా పరీక్షిస్తే కుడి ఎడమ భాగాల మధ్య మరిన్ని తేడాలు బయటపడ్డాయి. మెదడులో ఎడమ భాగం శరీరంలో కుడి భాగంలో ఉండే కండరాలని, మెదడులో కుడి భాగం శరీరంలో ఎడమ వైపు ఉండే కండరాలని శాసిస్తాయి. మనుషులలో తొంభై శాతం మంది కుడిచేతి వాటం మనుషులే అయ్యుంటారు. అంటే అలాంటి వారు సామాన్యంగా చేసుకునే రోజూవారీ పనులలో ఎడమ చేయి కన్నా కుడి చేతినే వాడడానికి ఇష్టపడతారని అర్థం.

మెదడులో ఎడమ భాగం వివేచనలో, భాషలో, రాయడంలో, చదవడంలో, విజ్ఞానశాస్త్రంలో, గణితంలో ముఖ్యపాత్ర ధరిస్తుందని ఇటీవల కాలంలో మనకి తెలుస్తోంది. కుడి మెదడు సంగీతం, కళ, ఊహాశక్తి మొదలైన రంగాల్లో ముఖ్యపాత్ర ధరిస్తుంది.

1950లలో శాస్త్రవేత్తలు నిద్ర మీద కూడా ఎన్నో ప్రయోగాలు చేశారు. నిద్రలో కొన్ని కొన్ని స్థితులలో కళ్లు నెమ్మదిగా కదలడం గమనిస్తాము. (కనురెప్ప మాటున ఉండే కనుపాప అటు ఇటు కదులుతున్నప్పుడు రెప్ప మీద ఉబ్బెత్తుగా ఉండే చోటు కూడా అటు ఇటు కదలడం చూస్తాం.) మరి

కొన్ని సార్లు ఈ కంటి కదలికలు మరింత వేగంగా జరుగుతాయి. కళ్లు వేగంగా కదిలే నిద్రావస్థని వేగవంతమైన కంటి చలనాల నిద్ర (rapid eye movement (REM) sleep) అని అంటారు.

ఈ REM నిద్రలోనే కలలు వస్తాయని ఆధారాలు ఉన్నాయి. REM నిద్ర లో ఉన్న మనిషిని హఠాత్తుగా తట్టి లేపితే ఆ సమయంలో ఏం కల వస్తోందో జ్ఞాపకం తెచ్చుకునే వీలుంటుంది.

అసలు నిద్ర యొక్క ప్రయోజనం ఏంటి అన్న విషయం మీద చాలా కాలంగా వివాదం చెలరేగుతోంది. నిద్ర యొక్క ప్రయోజనం కేవలం విరామం మాత్రమే కాదు. కళ్లు తెరుచుకుని ఊరికే నడుం వాల్చినా విరామం, విశ్రాంతి కలుగుతాయి. అసలు వాస్తవానికి కొన్నిసార్లు మెలకువ లో కన్నా నిద్రలో మెదడు మరింత చురుగ్గా పనిచేయుచు. అంతే కాక నిద్రలో అటు ఇటు ఒత్తిగిల్లుతాం. నిద్రలో కాళ్లు చేతులు బలంగా తాటించే వాళ్ళు కూడా ఉన్నారు!

కాని మెలకువలో తీసుకునే విశ్రాంతి నిద్రకి ప్రత్యామ్నాయం కాజాలదు. విశ్రాంతిగా మేలుకుని ఉన్నా కొంత సేపయ్యాక నిద్ర వస్తుంది. బలంగా నిద్ర ఆవుకుని మేలుకుని ఉండే ప్రయత్నాలు చేస్తే భ్రాంతికి లోనయ్యే ప్రమాదం ఉంది. నీరు తేకుండా కూడా ఎన్నో రోజులు బతకగలం కాని, నిద్ర తేకుండా అన్ని రోజులు బతకలేం.

పైగా ప్రత్యేకించి నిద్రలో ఈ REM నిద్ర చాలా ముఖ్యమైన అంశంలా కనిపిస్తోంది. REM నిద్రలో ఉన్న మనిషిని అదే పనిగా నిద్ర లేపి REM నిద్ర ని భంగపరిస్తే, మర్నాడు నిద్రలో REM భాగం కిందటి రాత్రి కన్నా ఎక్కువగా ఉంటుంది. అంటే ముందు రాత్రి REM నిద్రలో వచ్చిన వెలితిని భర్తీ చెయ్యడానికి మెదడు ఈ రాత్రి మరింత ఎక్కువ REM నిద్రని కలుగజేస్తోందన్నమాట.

దీన్ని బట్టి నిద్ర కన్నా కలలు కనే స్థితి చాలా ముఖ్యమని అనిపిస్తోంది. ఏంటి దానికి కారణం?

కారణం కచ్చితంగా ఎవరికీ తెలీదు. మెలకువ స్థితిలో పోగయిన నానా రకాల సమాచారంలో ఏది పనికొచ్చేదో, ఏది పనికిమాలినదో తేల్చుకుని అవసరమైన సమాచారాన్ని భద్రపరచుకోడానికి మెదడుకి కొంత విరామం కావాలని నా ఉద్దేశం. అలా పనికిమాలిన విషయాలని ఏరి వేసే కార్యక్రమం స్వప్నావస్థలో జరుగుతూ ఉండొచ్చు. అలా పనికిమాలిన సమాచారాన్ని ఏరివేసిన మెదడు మర్నాడు కలుగబోయే కొత్త అనుభవాలని పొందడానికి సిద్ధంగా ఉంటుంది.

కాని ఈ విషయం గురించి ఎవరికీ కచ్చితంగా తెలీదు అని మరో సారి చెప్పాల్సి ఉంటుంది.

నిజానికి ఇన్ని శతాబ్దాలుగా మెదడుని శోధిస్తున్నా దాని గురించి మనకి తెలిసింది చాలా తక్కువ. శరీరంలో అది అన్నిటికన్నా సంక్లిష్టమైన అవయవం కనుక దాని గురించి ఇంకా తేలని ప్రశ్నలు ఇంకా ఎన్నో ఉన్నాయంటే మరి ఆశ్చర్యం లేదు. మనకి తెలిసిన ప్రకృతిలో అన్నిటి కన్నా సంక్లిష్టమైన వస్తువు అదేనంటే ఆశ్చర్యం లేదు.

మెదడు అంత అపురూపమైన వస్తువు గనుకనే దాన్ని ఉపయోగించి మనిషి యోచిస్తాడు, ఊహిస్తాడు, ప్రేమిస్తాడు, ఉద్యమిస్తాడు. మానవాళిని ఇబ్బంది పెట్టే ఎన్నో ప్రమాదాల పరిష్కారాలని తలపెడతాడు.

కాని అదే మెదడు అత్యంత ప్రమాదకరమైనదని కూడా చెప్పుకోవాల్సి వస్తుంది. మెదడు వల్లనే మనం నానారకాల మూఢ నమ్మకాలని నమ్ముతూ మన జీవితాలని దుర్భరం చేసుకుంటున్నాం. లేని పోని భయాలతో, కక్షలతో మనుషులు ఒకరికొకరు ఎనలేని హాని తలపెట్టుకుంటూ ఉంటారు.

మెదడు గురించి మన జ్ఞానం, అవగాహన తగినంతగా పెరినట్లయితే మెదడు యొక్క నిర్మాణాత్మక లక్షణాలని సంవర్ధనం చేసి, హానికరమైన లక్షణాలని తుడిచిపెట్టవచ్చు. అదే జరిగితే మనం జీవించే ప్రపంచం మరింత సనాగరికమై, సురక్షితమై వర్ధిల్లుతుంది.